

سال وفات: ۱۹۸۲ء

سال ولادت: ۱۹۲۷ء

خدیجہ مستور بریلی کے یوسف زئی خاندان میں پیدا ہوئیں۔ خدیجہ نے جس گھرانے میں آنکھ کھولی وہاں کی فضا علمی و ادبی تھی۔ ان کے والد تہوڑ خاں ادب سے گہرا لگاؤ رکھتے تھے۔ والدہ انور جہاں اس دور کی اچھی شاعرہ اور ادیبہ تھیں۔ انھوں نے ابتدائی تعلیم گھر پر حاصل کی۔ ۱۹۳۶ء میں سکول میں داخل ہوئیں۔ دو برس بعد والد کا سایہ سر سے اٹھ گیا۔ کوئی بھائی بھی نہ تھا جو کفالت کرتا لہذا تعلیم کا سلسلہ منقطع کرنا پڑا۔ خاندان نے کفالت کا ذمہ لینے سے انکار کر دیا تو انھیں اپنے نانا کے پاس چلنا پڑا جہاں گھر پر تعلیم کا سلسلہ جاری رکھا۔ زندگی دکھوں اور مشکلات سے ہمکنار رہی مگر علمی و ادبی ماحول نے ان کی ڈھارس بندھائے رکھی۔

علم و ادبی اور ادب شناسی نے ان کی صلاحیتوں کو جلا بخشی اور یوں محنت، لگن اور ذوق و شوق نے ایک ستاس شخصیت کو ادیبہ بنا دیا۔ زمانے کے اتار چڑھاؤ اور زندگی کے تجربات نے انھیں ادب کے قریب کر دیا۔ انھوں نے ان تجربات کو اپنی تحریروں میں سمونا شروع کر دیا۔ ان کی بہن حاجرہ مسرور کی طرف سے بھی ان کی حوصلہ افزائی ہوئی۔ انھوں نے ۱۹۳۲ء سے اپنی نگارشات باقاعدہ طور پر رسالوں میں بھیجنا شروع کر دیں۔ ان کی ابتدائی دور کی کہانیاں اپنے وقت کے ادبی رسائل ”خیال“ اور ”عالمگیر“ میں شائع ہوئیں۔ جلد ہی ان کا شمار ادیبوں میں ہونے لگا اور ادبی دنیا انھیں اہمیت دینے لگی۔

۱۹۳۵ء میں سید احتشام حسین نے ریڈیو کی نشری تقریر میں خدیجہ کی ایک کہانی کی تعریف کی تو عام قارئین تک ان کا نام پہنچا۔ قارئین نے بھی اس کی تحریروں کو پسند کیا جس نے خدیجہ میں اعتماد و ہمت اور حوصلے کو جلا بخشی۔ ۱۹۵۰ء میں ظہیر ابرار سے ان کی شادی ہوئی۔ شادی کے بعد بھی ان کا ادبی ذوق قائم رہا۔ وہ بہت سے رسائل کی مدیر بھی رہیں۔ ہجرت کے بعد ان کا قیام لاہور میں رہا اور یہیں ان کا انتقال ہوا۔

”بوچھاڑ“، ”تھکے ہارے“، ”ٹھنڈا بیٹھا پانی“، ”چندر روز اور“ اور ”کھیل“ ان کے افسانوں کے مجموعے ہیں۔ اس کے علاوہ انھوں نے ناول نگاری میں بھی نام پیدا کیا بلکہ ناول نگاری ہی ان کی وجہ شہرت بنی۔ ”زمین“ اور ”آگن“ ان کے مشہور ناول ہیں۔ ”آگن“ پر انھیں آدب جی ادبی انعام ملا۔ ”زمین“ ان کے انتقال کے بعد شائع ہوا۔

ان کی تحریروں میں حقیقت نگاری کا فن نمایاں ہے جس نے ان کے فن کو ادب کی دنیا میں ایک وقار اور اعتماد بخش کر اعلیٰ ادیبہ کا درجہ دیا۔ انھوں نے جو کچھ دیکھا سہا اور محسوس کیا اس کو چھپایا نہیں بلکہ اپنی تحریروں میں سودیا۔ اس کے علاوہ ان کی تحریروں میں تفصیل نگاری اور انسان دوستی کا وصف بھی نمایاں ہے۔ انھوں نے جزیات اور تفصیل نگاری کی صلاحیت سے اپنی تحریروں کے ذریعہ زندگی اور معاشرے کے بہت سے مسائل پر بھرپور توجہ دی۔ ان کے قول اور فعل میں تضاد نہیں بلکہ انھوں نے اپنی زندگی کے تمام تجربات کو اپنی تحریروں میں سودیا ہے۔ انھوں نے کردار نگاری پر بھی خصوصی توجہ دی۔ خاص خوبی یہ ہے کہ ان کے کردار تخیلاتی یا مادرائی نہیں بلکہ ہمارے معاشرے کے جانے پہچانے کردار ہیں جن کی نفسیات سے وہ بخوبی واقف ہیں۔ ان کرداروں سے کہانی کا جو تانا بانا وہ بنتی ہیں اس سے ہمارے معاشرے کی عکاسی ہوتی ہے۔

خدیجہ نے جن کٹھن حالات میں زندگی گزارا، اگر کوئی اور ہوتا تو اس کی تحریروں میں غم و اندوہ اور ہاتھوں کو زخمی کرنے والے کانٹے ہوتے، مگر ان کی تحریروں میں محبت کے سوتے پھوٹتے ہیں اور دل کو چھو لینے والا سوز ملتا ہے، جو ہر اہل قلم کے بس کی بات نہیں۔ زبان و بیان پر قدرت، ذخیرہ الفاظ اور سلیقہ استعمال نے ان کی تحریروں کو موثر بنا دیا ہے۔ اسی وجہ سے ان کی تحریر میں ایک خاص چمک ٹیکھا پن اور ہمہ رنگی ملتی ہے جو ان کے کسی ہم عصر کی تحریر میں نظر نہیں آتی۔ گویا انھوں نے اپنی تحریروں کے ذریعے اپنی ذہانت اور قلمی صلاحیت کا لوہا منوایا۔

شامل کتاب ناول ”آگن“ ان کی وجہ شہرت بن گیا۔ یہ ناول ”تحریک پاکستان“ کے پس منظر میں لکھا گیا ہے۔ اس میں ناول کی تمام بنیادی خصوصیات کو ملحوظ رکھا گیا ہے۔ یہ ایک خاندان کی کہانی ہے مگر اس کے تمام کردار سیاسی و سماجی رویوں کی عکاسی کرتے ہیں اور جن کرداروں کی نفسیات کو پیش نظر رکھا گیا ہے وہ محض گوشت پوست کے پتیلے نہیں بلکہ احساسات و جذبات بھی رکھتے ہیں۔

آن گلن

فساد ختم ہو گئے تھے۔ بس کہیں انکا دکھا واردات کی خبر پڑھنے میں آجاتی۔ اب دونوں ملک بھائی چارہ قائم کرنے پر زور دے رہے تھے۔ عالیہ کو ان خبروں سے ذرا بھی دلچسپی نہ ہوتی۔ بھلا ایسی بھی مصومیت کس کام کی!

خالی وقت گزارنے کے لیے اس نے والٹن کمپ جانا شروع کر دیا تھا۔ سکول سے آ کر وہ تھوڑی دیر آرام کرتی اور پھر بس سے چلی جاتی۔ وہاں بچوں کو مفت میں پڑھا کر اسے عجیب سا سکون ملتا۔ مصروفیت کی دھول نے کچھلی یادوں کو دھندلا دیا تھا۔

امتاں اس کے والٹن کمپ جانے کی وجہ سے سخت اُکھڑی اُکھڑی رہتیں۔ جب بھی وہ وہاں سے واپس آتی کوئی نہ کوئی ناخوشگوار بات ہو جاتی۔ ایسے موقع پر وہ چپ رہتی۔ وہ اپنی طرف سے بات نہ بڑھانا چاہتی تھی۔

آج جیسے بجے شام جب وہ واپس آئی تو اماں اُجاڑ لان میں کرسی پر بیٹھی جیسے اسی کا انتظار کر رہی تھیں..... ”تم وہاں کس لیے جاتی ہو؟ تم کو اس بیکار کام میں کیا مل جاتا ہے؟“ انھوں نے سختی سے سوال کیا۔

”سکون ملتا ہے۔“ اس نے بڑی نرمی سے جواب دیا۔

”وہی باپ اور چچا والی باتیں کیا اب تم مجھے تباہ کرنا چاہتی ہو؟“

”بچوں کو پڑھانے سے اگر آپ تباہ ہوتی ہیں تو میں مجبور ہوں۔“ اس نے تنگ آ کر جواب دیا۔

”تم مجبور ہو؟“ اماں نے غصے سے پوچھا۔

”ہاں میں مجبور ہوں۔“ وہ اُٹھ کر اندر چلی گئی۔ اس نے پلٹ کر بھی نہ دیکھا کہ اماں پلو میں منہ چھپا کر رو رہی تھیں۔

کمرے میں تہا پڑ کر وہ دیر تک سوچتی رہی کہ وہ کیا کرے۔ وہ اماں کو خوش نہیں رکھ سکتی، انھیں خوش رکھنے کے لیے اسے اس پرانے گھر میں پڑا رہنا ہوگا۔ تہائی اور بیکاری میں جو جذبے سے ستائیں گے، ان سے کس طرح پیچھا چھڑائے گی اور جو یادوں کے بھوت اس کے گرد منڈلانے لگتے ہیں ان سے بچ کر وہ کہاں بھاگے گی۔ وقت یوں نہیں گزر سکتا، اسے سہارے کی ضرورت ہے اور پھر اس خیال کے ساتھ ہی جانے کیسے اس کو والٹن کمپ کے ڈاکٹر کا خیال آ گیا۔ اچھا آدمی ہے بیچارہ۔

رات اماں نے اکیلے کھانا کھا لیا۔ اس نے بھی شکایت نہ کی۔

آج جب وہ سکول سے واپس آئی تو اُداس تھی۔ آپ ہی آپ اسے ایسا محسوس ہوتا کہ جی بیٹھا جا رہا ہے۔ سردیاں دم توڑ رہی تھیں پھر بھی اسے ایسا محسوس ہو رہا تھا کہ اسے سخت سردی لگ رہی ہے۔ اس نے سوچا کہ آج وہ آرام کرے گی آج کہیں نہ جائے گی۔

کھانے کے بعد کمر بند کر کے وہ سونے کے لیے لیٹ گئی۔ کتنی دیر کروٹیں بدلتی رہی مگر نیند نہ آتا تھی نہ آئی۔ اُسکا کراس نے اخبار اُٹھا لیا۔ آج تو صبح جانے سے پہلے اُس نے اخبار کو سرسری طور پر بھی نہ دیکھا تھا۔ جی ہی نہ چاہا۔

تین موٹی موٹی سرخیاں دیکھنے کے بعد ایک خبر پر اس کی نظریں جم کر رہ گئیں..... مشہور مسلمان کانگریسی لیڈر کو کسی شخص نے مار دیا۔ نہرو کا اظہارِ افسوس مرحوم کے خاندان کے لیے تین ہزار روپيا کا عطیہ۔ ہندو مسلمان منافرت کی شدید مذمت.....

بڑے چچا کا نام پڑھ کر اس نے دونوں ہاتھوں سے منہ چھپا لیا۔ وہ یا گلوں کی طرح اٹھی اور پھر اپنے بستر پر گر پڑی۔ اسے اپنے دل میں درد سا ہوتا محسوس ہو رہا تھا۔ ارے وہ تو بڑے چچا سے مل کر بھی نہ آئی تھی اور وہ ہمیشہ کے لیے رخصت ہو گئے..... وہ اپنے پٹنگ کی پٹی سے سر پٹنگ پٹنگ کر بڑی دیر تک روتی رہی اب وہ بڑے چچا سے کبھی نہ مل سکے گی۔ اس احساس نے اسے اس بُری طرح تڑپایا کہ اس کے آگے وہ کچھ نہ سوچ سکتی تھی۔

شام ہو گئی۔ کمرے میں اندھیرا پھیل گیا۔ روتے روتے وہ تھک چکی تھی۔ اماں کئی بار دروازہ کھٹکھا کر لوٹ چکی تھیں۔ اس نے سوچی ہوئی آنکھوں کو بہ مشکل کھولا اور کمرے میں بکھرے ہوئے اخبار کے صفحوں کو روئندتی باہر نکل گئی۔

”ارے تم کو کیا ہوا ہے؟“ اماں اس کے سرخ چہرے اور سوچی ہوئی آنکھوں کو دیکھ کر گھبرا گئی تھیں۔

”بڑے چچا کو کسی ہندو نے چپکے سے باردیا۔“ اس نے بڑے سکون سے کہا۔ اتنا رو چکنے کے بعد اسے جیسے صبر آ گیا تھا۔

”ہے ہے ساری زندگی ہندو کی غلامی کرنے کے بعد یہ بدلہ ملا؟“ اماں کی آواز بھڑار ہی تھی۔ انھوں نے پٹو میں آنسو خشک کر لیے

..... ”ہے بے چاری بڑی بھائی کا کیا حال ہوگا انھوں نے تو ہم لوگوں کو اطلاع تک نہ دی۔“

عالیہ اماں کو ان کے حال پر چھوڑ کر باہر لان میں چلی آئی..... بس بڑے چچا اتنی شاندار زندگی کا بھی انجام ہونا تھا؟..... تین ہزار روپے کا عطیہ اور اظہارِ افسوس؟ پتا نہیں کپڑے کی دکانوں کے لیے بیس بیس پچیس ہزار روپے ملے تھے یا نہیں؟ بجلی کا کنکشن بحال ہوا تھا یا نہیں؟ کیا اسی لائین کی پہلی پہلی روشنی میں بڑے چچا کی لاش رکھ کر سب روتے رہے ہوں گے؟ پتا نہیں جیل بھی کیا حال ہوگا؟ موت نے سارے اختلافات مٹا دیے ہوں گے کہ نہیں؟

رات لیپ کی روشنی میں میز پر جھکی وہ بڑی دیر تک بڑی چچی کو خط لکھتی رہی اور اتناں باتیں کرتی رہیں..... جانے کیا حال ہوگا بڑی بھابی کا۔ بڑے بھیا مرحوم نے نہ زندگی بھر خود چھین لیا نہ دوسروں کو لینے دیا۔ بھرے پرے گھر تباہ کر دیئے، کیا مل گیا انھیں؟ جن کا ساتھ دیا انھوں نے ہی پردیس میں موت کی نیند سلا دیا۔ ہائے چلے ہی آتے، ان کافروں کے ملک سے۔ بھلا کیا ضرورت تھی وہاں رہنے کی۔ اور اب وہ جیل میاں ہیں وہ بھی ویسے ہی شاندار نکلے۔

خط ختم کر کے اس نے لفافے میں بند کر دیا۔

”سو جائیے اماں۔“ وہ لیپ بجا کر اپنے بستر پر لیٹ گئی۔ ذرا دیر بعد اماں کے خرائے لینے کی آواز آنے لگی مگر وہ آنکھیں کھولے اس اندھیرے میں کیا کچھ نہیں دیکھ رہی تھی..... یہ بڑے چچا کی کفنائی ہوئی لاش یہاں اتنی دور لاکر کون رکھ گیا۔ اسرار میاں تم بڑے چچا کو ہاتھ نہ لگاتا، کریمین بوا تاراض ہو جائیں گی۔ کریمین بوا اتنی زور زور سے قرآن شریف نہ پڑھو، موت کا احساس اور بھی شدید ہو جاتا ہے! ایسا محسوس ہوتا ہے کہ بڑے چچا نہیں مرے ایک دنیا مر گئی، چپکے چپکے پڑھو کریمین بوا..... اس نے گھبرا کر آنکھیں بند کر لیں مگر وہ اپنے کانوں کو کیسے بند کر لیتی۔ اتنی دور سے بڑے چچا کے ملک سے کریمین بوا کے قرآن شریف پڑھنے کی آواز برابر آئے جا رہی تھی اور بڑی چچی کے بین کی آواز اس کے کانوں کے پردے پھاڑے دے رہی تھی۔

”اے اللہ! اس رات کو گزار دے۔“ وہ اٹھ کر بیٹھ گئی۔ کہتے ہیں کہ سولی پر بھی نیند آ جاتی ہے۔ پھر آخرا سے نیند کیوں نہیں آ رہی، کیسی کیسی غلط کہاوتیں مشہور ہو گئیں اور آج تک کسی نے صحیح نہ کیں۔

صبح وہ اٹھی تو تھکن اور صدمے سے نڈھال ہو رہی تھی۔ برآمدے میں دھوپ آگئی تھی اور اماں مائی کے ساتھ ناٹھنے کی تیاری میں مصروف تھیں۔

وہ حسب معمول سکول جانے کے لیے تیار ہونے لگی۔ اماں نے اس کی طرف اس طرح دیکھا جیسے کہ رہی ہوں کہ بھلا اتنے صدمے کی کیا ضرورت ہے۔

وہ اماں اور مائی کے بے حد اصرار کے باوجود ناشتا کیے بغیر سکول چلی گئی۔

ایک بجے جب وہ سکول سے واپس آئی تو دھوپ میں پڑی ہوئی آرام کرسی پر خود کو جیسے گرا دیا اور جب مائی نے اس کے سامنے کھانا رکھ دیا تو وہ اس طرح کھانے لگی جیسے کڑوی روٹی نگل رہی ہو۔ اماں اب تک اپنے کام میں مصروف تھیں۔..... ”افوہ سارا دن گزر جاتا ہے مگر کام ختم نہیں ہوتا، کوٹھیوں میں کتنا کام ہوتا ہے مائی برآمدے میں رکھے ہوئے گلوں میں پانی ڈال دو۔ سوکھے جا رہے ہیں“..... اماں برابر بولے جا رہی تھیں..... ”مائی تم نے کمرے میں میز پر کھانا کیوں نہیں لگایا؟ میز کرسی ہو تو آدی کیا مزے سے کھانا کھاتا ہے اپنے ہاں کا بھی کیسا رُ ارواح تھا کہ تخت پر بیٹھے کھا رہے ہیں۔“

آج مرے کل دوسرا دن مرنے والے کو کون روتا ہے۔ آج اماں پر اپنے ہاں کے رواجوں کے عیبوں کا انکشاف ہو رہا تھا۔ اگر یہ کوٹھی نہ ملتی تو پھر یہ اتنے بہت سے راز کیسے کھلتے۔

کھانا کھا کر وہ والٹن کمپ جانے کے لیے اٹھ کھڑی ہوئی۔ اماں نے اسے مزہ کر دیکھا اور کوئی اعتراض کیے بغیر پھر کام میں مشغول ہو گئیں۔

(آنگن)

مشق

- 1- مندرجہ ذیل سوالات کے مختصر جوابات لکھیں۔
 - i- والٹن کمپ جانے پر عالیہ کی لتاں کا رویہ کیا ہوتا تھا؟
 - ii- عالیہ نے اخبار میں کون سی اہم خبر پڑھی تھی؟
 - iii- بڑے چچا کو کس نے مارا تھا؟
 - iv- بڑے چچا کے قتل کی خبر پڑھ کر عالیہ کی کیا حالت ہوئی؟
- 2- سبق کے حوالے سے خالی جگہ پر کریں۔
 - i- فساد..... ہو گئے تھے۔ (شروع، ختم)
 - ii- نے اکیلے کھانا کھایا۔ (ماں، باپ)
 - iii- لکھ کر اس نے لفافے میں بند کر دیا۔ (مضمون، خط)
 - iv- بڑے چچا کو کسی..... نے چپکے سے مار دیا۔ (مسلمان، ہندو)
 - v- خالی وقت گزارنے کے لیے اس نے..... جانا شروع کر دیا۔ (والٹن کمپ، سکول)
- 3- سبق کے حوالے سے مندرجہ ذیل جملوں کی وضاحت کریں۔
 - i- مصروفیت کی دھول نے بچھلی یادوں کو دھندلا دیا تھا۔
 - ii- یادوں کے بھوت اس کے گرد منڈلانے لگتے ہیں۔
 - iii- جن کا ساتھ دیا انھوں نے ہی موت کی نیند سلا دیا۔
 - iv- آج مرے کل دوسرا دن۔ مرنے والے کو کون روتا ہے؟
- 4- آنگن کے حوالے سے عالیہ کے کردار پر بحث کریں۔
- 5- آنگن کے حوالے سے خدیجہ مستور کے اسلوب تحریر پر نوٹ لکھیں۔
- 6- ”آنگن“ کے کتاب میں شامل اقتباس کا خلاصہ لکھیں۔
- 7- مندرجہ ذیل محاورات کو جملوں میں استعمال کریں۔

دم توڑنا، موت کی نیند سلا نا، کر دینیں بدلنا، جی بیٹھنا۔

☆.....☆.....☆